



1. वित्त मंत्री निर्मला सीतारामन का पूंजी बाजार के हितधारकों के साथ बजट-पूर्व परामर्श।
2. वाणिज्य और उद्योग मंत्री पीयूष गोयल ने कहा है कि भारत प्रौद्योगिकी और नवाचार के क्षेत्र में अग्रणी भूमिका निभाएगा।
3. शिक्षा सदन में निष्ठा शैक्षिक प्रौद्योगिकी पर पांच दिवसीय प्रशिक्षण कार्यक्रम आज शुरू हुआ।
4. विवेकानन्दा केन्द्र नगरपालिका विद्यालय रांची टेकरी में कल कला, विज्ञान एवं प्रौद्योगिकी, हस्तशिल्प, अनुसंधान गतिविधियों पर प्रदर्शनी का आयोजन किया जाएगा।



वित्त मंत्री निर्मला सीतारामन ने आज नई दिल्ली में आगामी केंद्रीय बजट 2026-27 के संबंध में पूंजी बाजार के हितधारकों के साथ चौथे बजट पूर्व परामर्श की अध्यक्षता की। बैठक में वित्त राज्य मंत्री पंकज चौधरी, आर्थिक मामलों के विभाग के सचिव और भारत सरकार के मुख्य आर्थिक सलाहकार भी शामिल हुए। वित्त मंत्रालय विशेषज्ञों, उद्योग जगत के दिग्गजों, अर्थशास्त्रियों और राज्य के अधिकारियों के साथ प्रतिवर्ष कई बजट पूर्व परामर्श बैठकें आयोजित करता है। इसका उद्देश्य यह सुनिश्चित करना है कि केंद्रीय बजट विविध दृष्टिकोणों को प्रतिबिंबित करे और प्रमुख आर्थिक प्राथमिकताओं को शामिल करें।



वाणिज्य और उद्योग मंत्री पीयूष गोयल ने कहा है कि भारत प्रौद्योगिकी और नवाचार के क्षेत्र में अग्रणी भूमिका निभाएगा। नई दिल्ली में फिक्की की अंटानवीं (98) वार्षिक आम बैठक के उद्घाटन समारोह को संबोधित करते हुए श्री गोयल ने कहा कि सरकार वर्ष दो हजार सैंतालीस तक भारत को एक विकसित राष्ट्र बनाने के लक्ष्य को प्राप्त करने के लिए नवाचार को प्राथमिकता दे रही है। उन्होंने एक समृद्ध और विकसित देश के निर्माण के लिए सामूहिक प्रयास के महत्व पर बल दिया।



पर्यावरण मंत्री भूपेन्द्र यादव ने कहा है कि भारत दो हजार पैंतीस की अवधि के लिए अपना संशोधित राष्ट्रीय स्तर पर निर्धारित योगदान -एन डी सी दिसंबर तक प्रकाशित करेगा। ब्राजील के बेलेम में संयुक्त राष्ट्र कॉप-30 जलवायु शिखर सम्मेलन के मंत्रिस्तरीय बैठक को संबोधित करते हुए श्री यादव ने कहा कि अस्थिर विकास और वृद्धि पैटर्न के कारण जलवायु परिवर्तन वास्तविक और करीब है। श्री यादव ने कहा कि भारत ने विकसित देशों से रियायती जलवायु वित्त में अधिक योगदान देने का आह्वान किया है।



जे एन आर एम कॉलेज के गृह विज्ञान विभाग द्वारा कल मधुमेह "मेलिटस की रोकथाम और नियंत्रण में जीवन शैली की भूमिका" और "शुरु होने से पहले रोकें: युवाओं में तम्बाकू चबाने से रोकना" विषय पर स्वास्थ्य जागरूकता व्याख्यान का आयोजन किया गया। अस अवसर पर कॉलेज के प्राचार्य डॉ पल्लव देवदास ने मुख्य अतिथि के रूप में समारोह की अध्यक्षता की। कार्यक्रम में जी डी गोयनका हेल्थकेयर अकादमी की केन्द्र प्रमुख डॉ सनमप्रीत कौर ने मधुमेह मेलिटस पर एक व्याख्यान प्रस्तुत किया। इस दौरान कॉलेज के छात्रों द्वारा तम्बाकू चबाने से बचाव के नारे और पोस्टर के साथ संदेश देते हुए एक स्वास्थ्य जागरूकता मार्च भी निकाला गया।



अंडमान एवं निकोबार राज्य सहकारी संघ द्वारा सहकारी सप्ताह-दो हजार पच्चीस का आयोजन चौदह नवंबर से बीस नवंबर तक विभिन्न स्थानों पर किया जा रहा है। इस वर्ष का मुख्य विषय "सहकारिता: आत्मनिर्भर भारत का सक्षम साधन" रखा गया है। सप्ताह के प्रत्येक दिन के लिए विभिन्न उप-विषय भी निर्धारित किए गए हैं। इस सिलसिले में आज ग्राम पंचायत बिडनाबाद में युवाओं, महिलाओं और कमजोर वर्गों को सशक्त बनाना विषय पर कार्यक्रम आयोजित किया गया। समारोह का समापन बीस नवंबर को सुबह दस बजे टेयलराबाद स्थित राज्य सहकारी संघ परिसर में होगा।



शिक्षा सदन में निष्ठा शैक्षिक प्रौद्योगिकी पर पांच दिवसीय प्रशिक्षण कार्यक्रम आज शुरू हुआ। कार्यक्रम में द्वीपसमूह के सभी नौ शैक्षिक क्षेत्रों के सैंतीस शिक्षक भाग ले रहे हैं, जो कक्षा में आधुनिक प्रौद्योगिकी के समावेश की दिशा में एक महत्वपूर्ण प्रगति का प्रतिनिधित्व करेंगे। प्रशिक्षण कार्यक्रम का उद्घाटन राज्य शिक्षा संस्थान की प्राचार्या ने किया। उन्होंने कहा कि इस विशिष्ट प्रशिक्षण से सभी प्रतिभागियों को बहुत लाभ होगा। उन्हें राष्ट्रीय शिक्षा नीति दो हजार बीस के अनुरूप बेहतर शिक्षा और प्रौद्योगिकी से संबंधित आवश्यक कौशल प्रदान किए जाएंगे। सत्र का नेतृत्व संसाधन व्यक्तियों की एक टीम द्वारा किया गया। जिन्होंने अपनी विषेज्ञता और व्यवहारिक ज्ञान साझा किया।



विवेकानन्दा केन्द्र नगरपालिका विद्यालय रांची टेकरी में कल कला, विज्ञान एवं प्रौद्योगिकी, हस्तशिल्प, अनुसंधान गतिविधियों पर प्रदर्शनी का आयोजन किया जाएगा। प्रदर्शनी सुबह नौ बजे से आरंभ होगी। इस आयोजन का उद्देश्य रचनात्मकता, वैज्ञानिक सोच, सांस्कृतिक जागरूकता और राष्ट्र के प्रति समर्पित सेवा के माध्यम से युवाओं को प्रेरित करने की दिशा में एक महत्वपूर्ण कदम है। इस प्रदर्शनी में कला विज्ञान प्रौद्योगिकी और पारंपरिक हस्तशिल्प के क्षेत्र में नई परियोजनाओं का प्रदर्शन किया जाएगा। इस प्रदर्शनी में छात्र, शोधकर्ता, कारीगर और नवप्रवर्तक भाग लेंगे।



शिक्षा निदेशालय द्वारा बीस नवम्बर को दोपहर बारह बजे राष्ट्रीय पुस्तक सप्ताह दो हजार पच्चीस का समापन समारोह राज्य पुस्तकालय में आयोजित किया जाएगा। शिक्षा निदेशक विक्रम सिंह कार्यक्रम में मुख्य अतिथि होंगे।



नागरिक सुरक्षा स्वयंसेवक पद में भर्ती के लिए साक्षात्कार मायाबन्दर के सहायक आयुक्त कार्यालय के सम्मेलन कक्ष में पच्चीस नवम्बर को सुबह ग्यारह बजे लिया जाएगा। यह नियुक्ति जब-जैसी आवश्यकता के आधार पर होगा। उम्मीदवारों से कहा गया है कि वे साक्षात्कार में निर्धारित समय से एक घंटा पहले पहुंचें। उम्मीदवारों को साक्षात्कार में अपने मूल प्रमाणपत्रों व दस्तावेजों के साथ उपस्थित रहने को कहा गया है। यह साक्षात्कार केवल मायाबंदर तहसील के उम्मीदवारों के लिए है। इस साक्षात्कार के लिए अलग से कोई कॉल लेटर जारी नहीं किया जाएगा।



ब्रिचगंज फायरिंग रेंज में आज विभिन्न स्कूलों और जे एन आर एम कॉलेज के एन सी सी कैडिटों द्वारा फायरिंग अभ्यास किया गया। इस अभ्यास में थल सेना, वायु सेना और नौ सेना के कैडिटों ने उत्साहपूर्वक भाग लिया। यह अभ्यास प्रशिक्षित प्रशिक्षकों की देख रेख में आयोजित की गई। सत्र के दौरान कमानडिंग ऑफिसर कर्नल के वाई सिंह ने कैडिटों को संबोधित करते हुए फायरिंग के मूल सिद्धांतों और हथियार संचालन पर विस्तृत जानकारी दी।



खादी और ग्रामोद्योग बोर्ड की ओर से जवाहर लाल नेहरू राजकीय महाविद्यालय में खादी महोत्सव का आयोजन किया गया। इस कार्यक्रम में छात्रों को खादी के इतिहास और इसके महत्व के बारे में जानकारी दी गई। इस अवसर पर कॉलेज के प्रधानाचार्य मुख्य अतिथि के रूप में उपस्थित थे। उन्होंने कार्यक्रम की सराहना की। कार्यक्रम में खादी उत्पादों की प्रदर्शनी और बिक्री आयोजित की गई।



इग्नू क्षेत्रीय केन्द्र में हाल ही में सामुदायिक स्वास्थ्य प्रमाणपत्र के लिए प्रवेश बैठक का आयोजन किया गया। बैठक में कार्यक्रम समन्वयक डॉ रुचिका कुबा, इग्नू मुख्यालय के स्वास्थ्य विज्ञान संकाय डॉ रीता देवी, अनिम्स के सामुदायिक चिकित्सा विभागाध्यक्ष डॉ अजय राज शामिल हुए। इस कार्यक्रम का उद्देश्य सेवारत पंजीकृत नर्सों और आयुर्वेद चिकित्सकों के कौशल को बढ़ावा देना है ताकि प्राथमिक स्वास्थ्य देखभाल सेवाओं को सुदृढ़ किया जा सके।

